

బండిరాముడి పెళ్లాం

చెన్నపట్నంలో 'లా' చదువుతున్న గోపాలం ఆ ఏడు 'ఎఫెల్' పరీక్షకు కూచుని, వేసంగి సెలవలకు స్వల్పగామం మాధవపల్లికి బయలుదేరి, మర్నాడు పది బారల పొద్దెక్కెసరికి ఆ చిన్న స్టేషను గుండూరు చేరుకున్నాడు. గుండూరు స్టేషన్నుండి మాధవపల్లికి దాదాపు ఆరుమైళ్ళుంటుంది.

స్టేషన్లో దిగంగానే తనవూరు రాముడి గుర్రబ్బండి కోసం గాలించాడు గోపాలం. ఎక్కడా రాముడి బండిజాడ లేదు. ఇంకేవూరి బళ్ళయినా వుండొచ్చని ఆశతో చూసిన గోపాలానికి పుట్టింటికొస్తున్న ఓ అసామి ఆడకూతురుకోసం వచ్చిన ఒక్క రెండెడ్ల గూడుబండిమటుకే కనుపించింది.

దూరప్రయాణంచేసి స్వల్పగామానికొస్తున్న పుత్తాహనూ, ఉదయపువేళ మాగాణీప్రాంతపు శోభను చూసి పొందిన ఆనందమూ గోపాలం హృదయంలోంచి జారిపోవటం మొదలుపెట్టినై.

స్టేషన్లో దిగిన ప్రయాణీకులు పూర్వం మాదిరిగానే రంగు రంగుల ట్రంకు పెట్టెలూ, మూటలూ నెత్తికెత్తుకుని డొంక వెంబడి చుట్టుపక్కల పల్లెటూళ్ళకు కులాసాగా నడిచిపోతుంటం చూసి నిట్టూర్చాడు గోపాలం.

"ఏవూరు?"

తుళ్ళిపడి వెనక్కు తిరిగి చూశాడు గోపాలం. మెడ మీద చేతికర్రకు రెండు చేతులూ వేళ్ళాడేసుకుని మెళ్లో వెండికంటెతో ఓ నల్ల పిల్లవాడు గోపాలాన్ని పరీక్షగా నిలబడి చూస్తున్నాడు.

'నువు మాధవపల్లి అనుమంతయ్యగా రబ్బాయివికదూ?' మళ్ళీ అడిగాడా నల్లపిల్లవాడు.

'అవును. నీకెట్టా తెల్సా?' అనడిగాడు గోపాలం నల్లపిల్లవాణ్ణి వింతగా చూస్తూ.

'నాకు తెల్పు. ఎనక నువు మీఅయ్యా, అమ్మతో రాముడి గుర్రబ్బండిలో వచ్చి తెనాలి పోయిరాటం సానాసార్లు సూశా. ఇప్పుడు చూటూ బూటూ మీదుంటే సప్పున గురుతుపట్టలా నిన్ను' అన్నాడు నల్లపిల్లవాడు.

'మంచివాడివే. మావూరి రాముడి గుర్రబ్బండి ఎందుకు రాలేదో నీడు తెలుసా? వాడి పాసింజరు ట్రెముకు ఎప్పుడూ ఇక్కడుండేవాడే?' అనడిగాడు

గోపాలం.

‘రాముడు గుర్రబండి అమ్మకుని ఒంటెద్దుబండి కొన్నాడుగా. మీ పూర్వించి ఇటుగా తెనాలికి బస్సువడింది నీకు తెల్సా?’ అన్నాడు నల్లపిల్లవాడు.

‘నాకు తెలియదు. ఏదీ బస్సు?’ అనడిగాడు గోపాలం, బస్సులు దేశం నాలుగుమూలలకూ ఎగబాకుతున్నాయనుకుంటూ.

‘అబ్బే, ఆది వుత్త సన్నాసి బస్సు. యాడన్నా కూసేపు ఆగిందంటే మళ్ళీ మడుసులు తోతేగాని కదల్చు. ఇంతకు ముంగళే ఆ బస్సులో కూకున్న మడుసులు దాన్ని తెనాలేపుకు తోసుకెళ్లారు. మరి తిరిగి ఎప్పు డొచ్చుద్దో? అదుగో, అదుగో రాముడి బండొత్తున్నది’ అంటూ రోడ్డువేపుకు వేలుపెట్టి చూపించాడు నల్లపిల్లవాడు.

తెనాలి వెళ్ళే పెద్దరోడ్డునుంచి స్టేషనుకు వచ్చే చిన్న రోడ్డుకు మళ్ళించి, బండినీ, ఎద్దునూ పగ్గాల్లో లాక్కొస్తున్న రాముణ్ణి చూశాడు గోపాలం.

రాముడి ఒంటెద్దు బండిని చూసి గోపాలం కీళ్ళు కారిపోయినా, తనకు గుండూరు స్టేషనుంచి విముక్తి కలుగుతున్నందుకు సంతోషం తెచ్చుకున్నాడు.

బండిలో వచ్చిన తన వూరు కోమటి కోటమ్మ, కోటమ్మ మనుమరాలు అక్కమ్మను చూడగానే కోటమ్మ దుకాణం చప్పున జ్ఞాపకాని కొచ్చింది గోపాలానికి.

కోటమ్మకు ఓ కన్ను కాయకాచి ఇంకో కన్ను మసగ్గా కనుపిస్తుంది. వెనక తను ఓ చెల్లని అర్ధరూపాయా, ఇంకో సత్తుపావలా కోటమ్మ కొట్లో మార్పుకోటమే కాకుండా తను అడిగిన గడియారం సిగిరెట్లకు కోటమ్మ పక్కకు తిరిగి గోనెసందులు వెతుకుతుంటే చల్లగా తను అందినంతవరకు గల్లాపెట్టెలో చిల్లర డబ్బుల్ని జేబులో వేసుకోటం గుర్తుకొచ్చి నవ్వుకున్నాడు గోపాలం.

‘నా య నా నువు హనుమంతయ్యగారబ్బాయి గోపాలానివి కాదా? బాగున్నావా? చెన్నాపట్టంలో పీడరీ చదువుతున్నావంటగా? పోనీలే. మనవరాల్ని అత్తారింటికి తీసుకెళ్తున్నా’ అని గోపాలాన్ని పలకరించి, మనుమరాలు పెట్టే వేడతో ప్లాట్ ఫారంమీద కెళ్ళింది కోటమ్మ.

‘ఎం అబ్బాయిగారూ? బాగుండారా? నాన మూడు దినాల కిందటే చెప్పాడు తమరొస్తుందారని. ఎల్లాం బండెక్కండి’ అంటూ బండిలో గోనెపట్టా దులిపేసి, గోపాలం సామాన్లు బండిలో సద్దీ, ఎద్దు పగ్గాలు పట్టుకుని ప్రయాణానికి సిద్ధమైనాడు రాముడు.

గోపాలం విసిరేసిన అణాబిళ్ళను గుప్పెట్లో కరుచుకుని, కూతకూసు కుంటూ స్టేషన్లోకి పరుగెత్తి మాయమైనాడు నల్లపిల్లవాడు.

డిరుదాటినాక బండెక్కి కూచుని, రాముణ్ణి బండెక్కవేమనడిగాడు గోపాలం.

‘నేను బండెక్కి తే ఎద్దు చెప్పినమాట వినదు, కాస్తముందుకొచ్చి కూకోండి’ అంటూ ఎద్దునదిలిస్తూ బండిపక్కనే నడిచాడు రాముడు.

‘నిన్ను ఈ ఒంటెద్దుబండి పట్టుకుందేరా, రాముడూ? గుర్రబండి అమ్మే శావుట దేనికి?’ అనడిగాడు గోపాలం, రోడ్డు గతుకులకు బండిలో అబ్బిటు వూగుతూ.

‘గుర్రం చస్తే బండినమ్మేశా’ అన్నాడు రాముడు.

‘నిజేపమంటి గుర్రమే! ఏం, ఎందుకు చచ్చిందీ? ముసల్దయిందా?’ అనడిగాడు గోపాలం, రోడ్డు పక్కనే వస్తున్న తంగేడుచెట్లను చూస్తూ.

‘అప్పుడే ముసల్దా? అది బతికుంటే ఇంకా పది పదిహేనేళ్ళు బతికేది. ఎందుగడ్డి, కుడితినీళ్ళూ పోస్తే ఏగుర్రమన్నా బతుకుద్దా?’ అన్నాడు రాముడు.

‘నీగుర్రం ఏం తినేదేం?’ గుర్రాలు ఏంతింటయ్యో గోపాలం బుద్ధికి చప్పున పెగిలిరాలేదు.

‘అన్ని గుర్రాలల్లే నా గుర్రమూ పచ్చిగడ్డి, వులవగుగ్గిళ్ళూ తినేది. మనూ రుంచి తెనాలికోటి, గుంటూరు కోటి రెండు బస్సులేశారు. మీకు తెల్సా? అప్పట్నుంచి బండిబాడిగలు పడిపోయినై. నాకాడ డబ్బుపెగలక ఎందుగడ్డి వెయ్యటం మొదలుపెట్టేసరికి సరీగ్గా తినక మాడిచచ్చింది గుర్రం’ అన్నాడు రాముడు, ఎద్దుతోక మెలిపెట్టి, ‘పదవేందే నిదరమొగదానా’ అని అడిగిస్తూ.

రాముడితో సానుభూతిగా ఏమన్నా అందామనిపించి, ఏంతోచక, రాముణ్ణి, తోకనెప్పితో ఎగుర్తూ మొరాయిస్తున్న ఎద్దునీ వోసారిమాచి, రోడ్డుపక్కకు దృష్టి మళ్ళించాడు గోపాలం.

నల్లగావున్న మాగాణి చేలల్లో రైతుకూలీలు గడ్డవిరుస్తున్నారు. వాళ్ళ నల్లటి దేహాలు చెమటకు ఎండలో నిగనిగ మెరుస్తున్నయ్. చేలల్లో అక్కడక్కడ ఆసాములు తాటాకు పండిళ్ళువేసి చేల బలంకోసం పశువుల్ని కట్టేశారు. కొంచెం వెనకాల చెట్ల మధ్యగా చిన్న పల్లెటూరు సున్నపుగోడలూ, గడ్డివాములూ, ఓ చిన్న గుడిగోపురం కనువిస్తున్నయ్. ఎద్దు ఒళ్ళూ, రాముడి బసీనూ, చెమటకు తగిలినై. రాముడూ, ఎద్దూ ఒకరి ప్రక్కన ఒకరు లయప్రకారం నడుస్తున్నారు.

‘అబ్బ! ఎండ చిటచిటాడిస్తున్నది ఎండలో ఆవిధంగా ఎందుకు నడుస్తావు బండెక్కితోలరాదూ?’ మళ్ళీ అడిగాడు గోపాలం రాముణ్ణి

‘కొత్తెద్దు కదండీ? ఇంకా దానికి బెరుగుపోలేదు. వున్నట్లుండి సైదుకాలవ తోకి లాగుద్ది. ఓసారి అంత పన్నెదికూడా దాని దర్మాన ఎవరికి పెద్ద దెబ్బలు తగలేదులెండి’ అన్నాడు రాముడు.

‘అబ్బ! కొన్ని యుగాలు ప్రయాణం చేస్తున్నట్లుండి ఒంటెద్దుబండిలో. గతుకు గతుక్కు తలపగులుంటం అట్టావుంచు, మరి నీ సంగతేమిటా రాముడూ? ఈ తాబేలు నడకతో నీవ్వు తికేమంత లాభంగావుంటుందీ? గుర్రబ్బండి వున్నప్పుడు నీకింత కష్టం వుండేది కాదనుకుంటా. నువ్వు తొందరగా ఈ ఒంటెద్దుబండిని ఒదిలించుకుని ఇంకోపని చూసుకోటం మంచిది’ అన్నాడు గోపాలం.

‘నా పెళ్లామూ ఇదేమాటాటుంది. అయినా ఇన్నేళ్లు బండిపనికి ఆలవాటుపడి యిప్పుడు తెలవని కొత్తపనిని చేయడం నావలనవుతుందా? వుత్తది. కాని గుర్రబ్బండి తోలున్నప్పుడు నిజానికింత ఇబ్బందుండేదికాదు. ఇప్పుడి బస్సులు పడి నాక గుర్రం బతకటంకూడా వుత్తదండగ. రోజులు చాలకపోలే మనుషులు వరన్నం బదులు జొన్నకూడో, నాగజెముడు గుబ్బలో తిన్నా తింటారుగాని గుర్రం పచ్చిగెడ్డి మానేసి ఎండగెడ్డి తినమంటే తింటుందా? అందుకే ఆది చచ్చింది’ మణికట్టుతో మొహంమీద చమట పక్కకు నెట్టుకుంటూ మళ్ళీ అన్నాడు రాముడు. ‘మొత్తం పన్నెండేళ్ళు బండి లాగిందాగుర్రం. పన్నెండేళ్ళు రోజూ దానికి మాలీసు చేశాను. కన్నతల్లిగూడా అంతచాకిరీ చేసుండను!’

‘ఏమిటో! మొహాన రాసి పెట్టినట్టే జరుగుతుంటుందేమి కొన్ని’ అన్నాడు గోపాలం రాముణ్ణి జాలిగా చూస్తూ.

‘ఉత్తది. యాడన్నా పచ్చగెడ్డి, ఎండుగెడ్డి సంగతి మొహాన రాసుంటదా? ఉత్తది. నా పెళ్లాం గూడా ఇదేమాటంటుంది. పిచ్చి సచ్చింది. సెప్పినా దానికి తెలవదు. అసలు దానికి మతెప్పడో పోయింది’ అన్నాడు రాముడు, బండిని రోడ్డు పక్కలకు లాగుతున్న ఎద్దును రెండు పీకి దారినపెట్టా.

‘అన్నట్లు మరిచిపోయాను. వెనక నీ పెళ్లాం పోయిందని -’ అని సహంలో ఆపాడు గోపాలం, సందేహిస్తూ.

‘ఎవరు - నా మొదటి పెళ్లామా? అదెప్పుడో చచ్చి పోయిందిగా? ఇది రెండో పెళ్ళాలెండి’ అన్నాడు రాముడు.

ఈ వేసంగితో తనకొస్తున్న పెళ్ళి సంబంధాల్లో ఏదో ఒకటి ఖాయం కావచ్చని యీమధ్య నాన్న చూచాయగా రాసాడు తనకు. అంటే దాదాపు ఏదో సంబంధం యీపాటికి ఖాయం గూడా చేసివుంటాడు నాన్న. పుర్రెలో ఏదన్నా తొలుస్తుంటే దాన్ని ఓదారికి తీసుకురావటం నాన్నకు అలవాటే. తను ఇంటికి వెళ్ళేటప్పటికి పెళ్ళిసామాన్లు సగం పైగానన్నా నాన్న ఇంట్లో చేర్చివుంటాడనుకున్నాడు గోపాలం.

‘నువే నయారా, రాముడూ. సునాయాసంగా అప్పుడే రెండోపెళ్ళికూడా చేసేసుకున్నావు!’ అన్నాడు గోపాలం, ఇంకా మాధవపల్లి ఎంతదూరం వుందోనని తొంగిచూస్తూ.

‘నిజంగా యీ పెళ్ళి అనుకోకుండానే జరిగింది లెండి. నిచ్చేపమంటిది కాస్తా నా జీవానపడి ఏడ్సింది’ అన్నాడు రాముడు.

‘నిక్షేపమంటివైతే ఇంకా ఏం? దాన్ని పువ్వును చూసినట్టు చూసుకో’ అన్నాడు గోపాలం నవ్వుతూ.

మరూరెళ్ళినాక మీ కన్నీ తెలుస్తయ్. ఈ పెళ్ళిని గురంచి మనూళ్లో నన్ను సానామంది సానామాటలన్నారు. అయన్నీ మీరేం ఇనిపిచ్చుకోబాకండి, అబ్బాయి గారూ’ అన్నాడు రాముడు, గోపాలంవేపు ఓసారి తిరిగి చూస్తూ.

‘పుణ్యానికి నువ్వు పెళ్ళిచేసుకుంటే వూళ్ళోవారు ఆడిపోసుకోటం దేనికి? ఏం అంత విశేషం వుందా నీ పెళ్ళిలో?’ సరదాగా అన్నాడు గోపాలం.

‘నా పెళ్ళిప్పటికే దానికి కడుపైంది.’

‘ఎవరికి?’

‘అదేలెండి- నా పెళ్ళానికి. అదే నేను ముంగల మీతో చెప్పింది. వూరెళ్ళినాక యివన్నీ మీకు తెలుస్తయ్యని’ అన్నాడు రాముడు.

‘చచ్చాం. అదేమిటా రాముడూ?’

‘అదంతేలెండి, అబ్బాయిగారూ. దాన్ని పిచ్చిదాన్నిచేసి ఎవడో ఎదవ దానికి కడుపుజేశాడు. ఇంక దానికి పెళ్ళి ఎట్టువుద్దీ? అది మంచిపిల్లని వూళ్ళో అందరికీ తెలుసు. పెళ్ళిసంగతి దేముడికెరుక. అసలు ఆడగూతురన్నది ఎట్లా తలెత్తుకు తిరుగుతుంది నలుగుర్లో? సిగ్గుతో పగలంతా ఆళ్ళ గుడిసెలోనే కూకునేది ఏడుస్తా.’

‘చాలా అన్యాయం.’ అన్నాడు గోపాలం, రాముణ్ణి చూస్తూ.

‘అన్యాయమని మెల్లిగా అంటారేం? ఓరోజు వాళ్ళ గుడిసెకు దాని

బండిరాముడి పెళ్లాం

అయ్యతో పనుండి నేనిట్టబోలే నన్ను జూసి బావురుమంది. నాకు తల తిరిగి పోయింది, నిజం చెప్పద్దా? దాని అమ్మా, అమ్మోళ్ళకు దాన్ని సంపాలో, దాచిపెట్టుకోవాలో తెలవలేదు. అదేమాటన్నాడు దాని అయ్య, కర్రోటి తీసుకుని. ఈ జాతరంతా దేనికి దానికిష్టమైతే నేనే పెళ్ళిచేసుకుంటానన్నా. ఇగనంతే. అమాంతంగా వచ్చి నన్ను వాచేసుకుంది' అన్నాడు రాముడు.

'ఆపాట పెళ్ళి చేసుకున్నావన్నమాట?'

'అ ! అందులో ఇంక చచ్చేంతేదు. పెళ్ళికి వచ్చినోరు వచ్చారు, రానోర్ని గురించి నేనంతగా పట్టించుకోలేదు. అసలు తమాశ ఎక్కడందంటే దాని కసలు నేనే కడుపుచేశానని పూళ్లో పుకారు పుట్టించారు', అన్నాడు రాముడు పెద్దగా నవ్వుతూ.

రాముణ్ణి కొత్తమనిషిగా డిమ్మరబోయి చూశాడు గోపాలం.

'నువ్వు చాలా ధైర్యస్తుడివి. నువ్వు చేసిన పని ఇంకో డివల్లకాదు. ఆ త్రాప్తు డెవడో నరికెయ్యకబోయినా వాణ్ణి?' అన్నాడు గోపాలం.

'ఇంతకి వాడెవడో తెలియలేదుగా?' అన్నాడు రాముడు.

'అదేమిటి? నీ పెళ్ళాం చెప్పలా మరీ?' అడిగాడు గోపాలం.

'రెండుమూడుసార్లు అడుగుతే చెప్పలా. తనకు ఇంతపనైనాక వాడెవడవుతేమట్టు కేమంది. ఆ జాతరంతా మళ్ళీ దేనికంటుంది. బలేమొండి' అన్నాడు రాముడు.

దారిలో అడ్డుతగిలే ట్రంకురోడ్డుమీద అడ్డంగా వచ్చిన బస్సును తప్పించు కుని మాధవపల్లి రోడ్డుకు బండిని మళ్ళించాడు రాముడు. గోపాలం ఆత్రంగా 'ఒరేయ్ రాముడా, అదిగో అక్కడ మా పొలాలదగ్గర పొడగ్గా నుంచుంది, మా నాన్నల్లే వుంది, సరీగ్గా చూడూ?' అంటూ బండి దిగాడు గోపాలం.

*

*

*

గోపాలం కొంచెం స్థిమితంగా వుంటుందాసి, తాము దాదాపు ఖాయంచేసిన పెళ్ళిసంబంధాన్ని గురించిన వివరాలు చెప్పారు అమ్మా నాన్నలు. పడుచువాడి కుండాల్సిన వుదేకాలన్నీవున్న గోపాలానికి అందమైన పెళ్ళాం కావాలనే కోరిక తప్ప తనపెళ్ళికి కాలపరిమితులు అడ్డంపెట్టాలనే ఆలోచన లేదు. తనకు కాబోయ్యే పెళ్ళాన్ని గురించి, ఆమెతో తనకు కలగబోయ్యే సంపర్కంగురించి వింతవింత వూహలు చేసుకుంటూ డాబామీద పచ్చాళ్ళేస్తున్న గోపాలం తమ దొడ్లో బావిలోంచి మంచినీళ్ళు తోడుకువెత్తున్న మంగనుచూసి వుదేకంతో ఆపాద

నుస్తకం కంపించి పొయ్యాడు. తను పట్నంనుంచి వచ్చినట్టు మంగకు తెలిసుంటుంది. తను దాబామీద తిరుగుతూంటుంటూ చూసుంటుంది. అందుకే మంచిసీళ్ళ మిషతో దొడ్డో బావిదగ్గరకొచ్చింది. అయినా మంగ తనను చూడనట్టు తల ఒంచుకుపోవటం గోపాలానికంత రుచించలేదు.

గబగబ కిందికి దిగిపోయి, నాన్న పూళ్లకి పనిమీద పోవటం, అమ్మ పొరుగి టివార్తో ఏదో లోకాభిరామాయణం సాగిస్తుంటుంటే తెలుసుకుని, ఓతుండు గుడ్డ బుజాన వేసుకుని సీళ్ళగదిలో స్నానం చేయటాని కొచ్చాడు గోపాలం. సీళ్ళగది పక్కనే దొడ్డోవుంది బావి. సీళ్ళ గదిలోకి తను వచ్చిన ద్వారాన్ని బంధించి దొడ్డి వేపుకున్న ద్వారం దగ్గరకొచ్చి నుంచున్నాడు గోపాలం వేడి శ్వాసలోదుల్తూ.

తీర్చినట్టు కనుముక్కు తీరూ, జారుముడి, ఎర్రచీరె మోకాళ్ళపైగా దోపుకుని బావిదగ్గర నుంచుని కడవకు చేంతాడు పుచ్చు బిగిస్తున్నది మంగ.

మంగ తనను చూసింది. బిగుసుకుపోతున్న తను మంగను చూసి వికారంగా నవ్వాడు.

‘మాట’ అన్నాడు తను, తడబడ్డా అస్పష్టంగా.

నాగుమల్లె చువ్వలాగా ఆట్టాగే కదలకుండా నుంచుంది మంగ.

‘ఇక్కడ ఎవరూలేరు. ఒక్కమాట.’ అన్నాడు తను.

బొమ్మల్లే ద్వారం దగ్గరికి మెల్లిగా వచ్చి నుంచుంది మంగ. మెరుస్తున్న మంగ కళ్ళు చూశాడు గోపాలం.

ఆకళ్ళలోంచి వదులుతున్నది నిప్పుకణాలో, కామకణాలో పోల్పుకోలేదు గోపాలం.

‘లోపలికి రా...’ అన్నాడు గోపాలం.

‘నాకు పెళ్ళయింది, నీకు తెల్సా?’ అంది మంగ, గోపాలాన్ని సూటిగా చూస్తూ.

‘ఏం? పెళ్ళి చేసుకోటం తప్పా?’ అన్నాడు గోపాలం.

‘నువ్వు చేసినపనికి నన్నెవరూ పెళ్ళిసేసుకోనన్నారు’ అంది మంగ కన్నార్పకుండా....

‘పరవాలేదులే - ఒక్కసారి లోపలికిరా’ - అంటూ ఒంగి ఎర్రచీర పట్టుకుని లాగాడు గోపాలం, మంగ లోంచి బుస్సున బుసరావటం వినిపించు కోకుండా.

బండిరాముడి పెళ్లాం

ద్వారంకింద పగిల్చు నాపరాతి ముక్కమీదకు చప్పున వెళ్ళిన మంగ
చెయ్యి చక్రాకారంగా తిరిగి గోపాలం నెత్తిమీదకు విసురుగా వెళ్ళిపడింది.
చిన్న కేకపెద్ద తలను రెండుచేతుల్లో పట్టుకుని అట్లాగే కిందికి జారిన
గోపాలం కళ్ళల్లో ఎర్రతీగెల్లో ఎర్రచీరతో మంగా, మంగవేనక బండిరాముడూ
తీగెలల్లే కదుల్తూ కనుపించారు.

('అభ్యుదయ' 1956 జనవరి)

